

# LECTIO DIVINA

## IR-RABA' HADD TAL-AVVENT (B)

Lq 1, 26-38

Mbagħad fis-sitt xahar Alla bagħat l-anġlu Gabrijel f'belt tal-Galilija. jismha Nazaret, għand xebba, mgħarrsa ma' raġel jismu Ġużeppi mid-dar ta' David. Dix-xebba kien jismha Marija. [Lq:1:26-27]

Il-Kelma t'Alla hija mwassla fi spazju preċiż (Nazaret), fi żmien preċiż (fis-sitt xahar) u lill-persuna determinata (Marija mgħarrsa ma' raġel). Il-kelma qatt ma hija ġenerika.

**L-anġlu daħal għandha u qalilha: "Sliem għalik, mimlija bil-grazzja, il-Mulej miegħek." [Lq:1:28]**

"Sliem għalik" (*Kaire'* (gr) li tfisser 'ifraħ'). Il-Profeti hekk jawguraw lil Bint Sijon (ara Sof 3,14-15; Żak 2, 14-15; 9,9): Kun Ferħana!

"mimlija bil-grazzja": (*'Kekaritomone'* (gr) li tfisser 'mibdula mill-grazzja, mill-imħabba gratuwita t'Alla. Marija qed tara lil hajjitha tinbidel minn din il-grazzja li qed taħdem fiha..

"il-Mulej miegħek": Fl-Antik Testament hija kelma marbuta ma' xi missjoni speċifika li Alla jafda lil ċerti persuni (eż. Fil-każ ta' Mose' meta afdalu l-missjoni ġdida ta' hellies (ara Eż 3, 11-12); Ġożwe' huwa u jaqsam il-Ġordan lejn l-Art Imwiegħda (ara Ġoż 1,5); David (2 Sam 7,9) .Hija kelma marbuta ma' mumentu tqal fl-Istorja tas-Salvazzjoni.

**Hi thawwdet hafna għal dan il-kliem, u bdiet taħseb bejnha u bejn ruhha x'setgħet qatt tfisser din it-tislma. [Lq:1:29]**

"Hi thawwdet hafna": Meta Alla jidhol fil-persuna hija titħawwad għax it-triqat tiegħu mhumiex it-triqat tagħna (ara Is 55,8) u wkoll għax quddiem il-grazzja t'Alla l-bniedem iħossu ċkejken, dak li l-Iskrittura ssejjahlu "Timor Dei".

"bdiet taħseb bejnha u bejn ruhha": It-tifisra proprja hija: 'kienet tiddjaloga magħha nnifisha (ara Lq 2,19.51).

***Kemm jiena kapaċi nieqaf u nara dak li ġara matul il-ġurnata u nistaqsi 'x'sens għandu dan għaliġa – din il-laqgħa, din il-kelma, dan id-djalogu, dan il-kuntrarju, din ir-rabjatura....?***

**Izda l-anglu qalilha: "Tibzax, Marija, għax inti sibt grazzja quddiem Alla. [Lq:1:30]**

“Tibzax”: Kelma misjuba bosta drabi fl-Antik Testament: meta tibda l-Istorja tas-Salvazzjoni ntqalet lil Abram u terġa’ tingħad ukoll minn anglu quddiem il-qabar vojti (ara Mt 28,5).

“sibt grazzja”: Kull min jisma’ l-Kelma sab grazzja quddiem Alla u għandu l-opportunita’ li jinkarna lil Ġesu’ fil-ħajja ta’ kuljum.

Ara, inti se tnissel fil-ġuf u jkollok iben u ssemmin Ġesu’. Hu jkun kbir, u jkun jissejjaħ Bin l-Għoli. Il-Mulej Alla jagħtih it-tron ta’ David missieru u jsaltan għal dejjem fuq dar Ġakobb, u ma jkunx hemm tmiem għas-saltna tiegħu." [Lq:1:31-33]

Din hija gabra ta’ espressjonijiet bibliċi: Il-verġni li ser tnissel u jkollha iben (ara Is 7,14); Is-saltna tiegħu tkun kbira (ara Is 9,6); It-tron tas-saltna jibqa’ shiħ għal dejjem (ara 2 Sam 7, 12-16). ***Kemm jiena qed niddjaloga miegħi nnifsi fid-dawl tal-Kelma t’Alla?***

Li kieku Marija baqgħet passiva u ma fethitx il-qalb tagħha bil-mistoqsija, Alla ma kienx jista’ jintervjieni għax Alla jinhol skont kemm il-bniedem johloq spazju għalih.

**Izda Marija qalet lill-anglu: "Kif ikun dan, ladarba ma naghrafx raġel?" [Lq:1:34]**

"Kif ikun dan": Timponi lill-anglu l-kundizzjoni fiżika tagħha dwar din l-impossibilita.

L-inċertezza quddiem it-tislima tinbidel f’incertezza aktar profonda quddiem iil-misteru. Il-logika t’Alla tidhol f’kuntrast mal-logika tal-bniedem. Il-pjan t’Alla igerfex il-pjan ta’ Marija. Marija tinfexx f’talba vera, tesprimi bla biża’ dak li qed tħoss u tistenna tweġiba.

**Wieġeb l-anglu u qalilha: "L-Ispirtu s-Santu jiġi fuqek, u l-qawwa ta’ l-Għoli tixhet id-dell tagħha fuqek. U għalhekk dak li jitwieled minnek ikun qaddis, u jissejjaħ Bin Alla. [Lq:1:35]**

L-Anglu jwieġeb bil-kliem tal-Iskrittura għal darb’ohra. Ninsabu quddiem dak id-dell li li bih Alla jipprotegi l-poplu tiegħu (Ezek 40,35 jitkellem mill-glorja t’Alla li bid-dell tagħha tgħatti l-Arka).

“Shekinah” hija l-Preżenza t’Alla. Izrael ra din il-preżenza t’Alla bħala dell (jew shaba) li kien isegwi l-poplu. B’hekk Izrael hass il-protezzjoni t’Alla.

Marija ser tkun għalhekk protetta minn Alla.

Il-preżenza t’Alla ssib il-post fiżiku tagħha f’Marija. Mhux iżjed f’tempju tal-ġebel imma go bniedem.

Kif fil-Ġenesi (1,2) l-Ispirtu t'Alla kien jimraħ fuq l-ilmijiet u ħoloq il-ħajja, hekk dan l-istess Spirtu li niżel fuq Marija ser johlq fiha l-ħajja.

**Ara, il-qariba tiegħek Elizabetta, fi xjuhitha, hi wkoll nisslet iben fil-ġuf, u ġa għandha sitt xhur dik li għaliha kienu jgħidu li ma jistax ikollha tfal, għax għal Alla ma hemm xejn li ma jistax isir." [Lq:1:36-37]**

“għax għal Alla ma hemm xejn li ma jistax isir”: Hemm referenza għal Sara quddiem is-sejħa (ara Ġen 18,14). ***Nemmen iktar għall-wieġħda t'Alla milli għall-impotenza evidenti għall-istorja tiegħi?***

**Mbagħad qalet Marija: "Ara, jiena l-qaddejja tal-Mulej: ha jsir minni skond kelmtek!" U l-anġlu telaq minn quddiemha. [Lq:1:38]**

"Ara": “Ĥajjitna tinsab kollha bejn il-kelmiet “Fejn int?” u “Ara” (Hawn Jien)”

“jiena l-qaddejja tal-Mulej”: Qaddejja huma dawk qrib t'Alla bħalma kienu Abram, Mose', il-Qaddej ta' Jahweh.... Huwa s-Smiegħ li johlq il-Qaddej kif ġara fil-Qaddej ta' Jahweh (ara Is 50,4) li ta' kull filgħodu jisma' l-Kelma. Il-Kelma t'Alla għamlet lil Marija qaddejja. Il-qaddejja dawk li hallew lilhom nfushom jitmexxew/jintrebħu mill-Kelma Alla. ***Kull tip ta' qadi tiegħi huwa frott tas-Smiegħ tal-Kelma?***

“ħa jsir minni skond kelmtek”: Isir minni dak li l-Kelma tgħidli. Qalb Marija saret spazju għall-Kelma.

Lq 11, 27-28: “aktar ħienja dawk li jisimgħu l-kelma t'Alla u jħarsuha!”. Il-vera beatitudni ta' Marija kienet f'li tisma' u tħares il-kelma. Marija hija l-figura tal-Ecclesia Audiens. Fis-Salm 40, 7-8: “Inta ma titgħaxxaqx b'sagrificċji u offerti, imma widnejja inti ftaħtli...”